



Cash దగ్గర కూర్చున్న సున్నపుపిడత మొహం, గుంట
కళ్ళు, గద్దముక్కు తాలూకు యజమానిని చూస్తుంటే మండి
పోతోంది- కీ. శే. పతిక. కీ. శే. పతి పూర్తి పేర కీరపండరి
శేషాచలపతి. అతను అప్పుడే ఇడ్లీ తిని చెయ్యి కడుక్కు
న్నాడు. సర్వర్ అట్టుతెచ్చి అక్కడుంచి వెళ్ళేడు.

“పెసరట్టా, పూతరేకయ్యా ఇది?” అని విసుగ్గా
చిరాగ్గా అట్టుని తుగ్రించి తినసాగేడు కీ. శే. పతి. మధ్య
మధ్య “తినండిరా- లం.....కల్లారా, తినండి. మీలాంటి
వాళ్ళ బిల్డింగ్ లకి ఇటుకలు చేర్చటానికేగా మేం బతుకు
తున్నది! నెల కొకసారి రేట్లు పెంచుతారు. సరుకునిమాత్రం
సగానికిసగం కోసిపారేస్తారు. అందినంతవరకూ దోచి పారే
యడమే” అని గొణుక్కుంటున్నాడు. కసిగా పళ్ళు కొరు
క్కుంటున్నాడు. సున్నపుపిడత మొహం కేసి కోరచూపులు
చూస్తున్నాడు. సు. పి. మొహంమాత్రం ఇవేమీ గమ
నించే స్థితిలో లేదు. అతని వేళ్ళు చిల్లరమీద, బిల్లుమీద

నోట్ల కాగితాలమీద నాట్యమాడు తున్నాయ్. క్షణమో
అరక్షణమో తీరికచిక్కి తే టేబుల్ ఫాన్ ని తనవైపు త్రిప్పుకోవ
టంతో సరిపోతోందతనికి.

కాఫీకూడా కానిచ్చి, బిల్లునీ, చిలరీనీ విసురుగా
టేబుల్ మీద గిరవాటేసి బయటపడ్డాడు, కీ. శే. పతి.

—“మీరు మా రెగ్యులర్ కస్టమర్స్ కదండీ, మీ
లాంటివాళ్ళ విషయంలో మేమెప్పుడూ జాగ్రత్తగానే
వుంటాంసార్. మీరంతగా చెప్పాలా?” కీ. శే. పతి చాలా
వినయంగా మాట్లాడుతున్నాడు. కుడిచేతిలోని మీటరు
బద్దతో ఎడమచేతిలోని జాకెట్ క్లాత్ ని కొలుస్తున్నాడతను.

“ప్రమిటో మీరట్లా అనటమేగానీ - మొన్నటికి మొన్న
మీదగ్గర కొన్న ‘హాఫ్ వాయిల్’ చీర, సూపర్ బజార్లో
చూస్తే నాలుగురూపాయల తేడా వుందట. మా ఇంటావిడ
ఒకటేనోల - మీకొట్లో ఖాతా ఎత్తేయమని. ఇవన్నీ చెప్పు
కునేవి కావండీ పతిగారూ. అరువుబేరం గదా అని అట్టే
తో సేయకండి” అన్నాడు మో. సం. రావు. ఇతని పూర్తి
పేరు మోకుల సంపంగిరావు.

కీ. శే. పతి “అమ్మమ్మా ఎంతమాట” అంటూ
నోటిమీద వేలేసుకున్నాడు. ఆ తర్వాత, బజ్జెట్ నుగురించి,
దేశపు ఆర్థికవిధానంగురించీ ఎన్నో విశేషాలు చెప్పేడు -
మో. సం. రావుకి.

బిల్లుపూర్తయింది. Packet చేతికొచ్చింది. బిల్లులో
అంకె చూసేసరికి గుండె లవిసిపోయినై - మో. సం. రావుకి.
తనలోతను ఇంటిదాన్నీ, తననూ నిఠించుకుంటూ షాపు మెట్టు

దిగేడు. “పెద్దనీతులు చెప్పున్నాడు చూడు తమ తప్పేమీ లేనట్టు. పెరుగుతున్న ధరలకు ప్రభుత్వమే కారణమట. తాము రూపాయికి పదిపైసలగాళ్ళట. అంతానాటకం. రూపాయకు పది పైసలతోనే రెండు మేడలు కట్టించాడుకాబోలు” గొణుక్కుంటూ సైకిల్ నడిపించసాగేడు మో. సం. రావు.

—“నేను చెయ్యగలిగిందేవీలేదుసార్. ఇంజనీరు గారికి చెప్పాల్సినవన్నీ చెప్పేను. ఆయన ససేమిరా వినటం లేదు. ఆయనసలే దూర్యాసుడితాతగారు. I cannot help తల పైకెత్తుకుండానే దడదడలాడిస్తున్నాడు మో. సం. రావు. ఫైల్సులో పేపర్లని అటూటూ, ఇటూఅటూ త్రిప్పుతున్నాడతను. అతని కేబిల్ మీద బిల్లు పుస్తకాలు దొంతరగా వున్నాయి.

“అలా అంటే ఎలాసార్ ? ఏదోవిధంగా మీరే చూడాలి. అయ్యగారలా ఫైర్ కావటం మామూలేగదా. ఎలాగోలా సర్ది చెప్పి Pay order వేయించండి. మీ మామూలు....” సా. రా. బ్రహ్మం నసిగేడు. అతనిపూర్తి పేరు సాధనాల రామబ్రహ్మం.

“అఁ హఁ.... హఁ.....దానికేంలెండి. కానీ, ఈయనతో కష్టంగావుందండీ” మో. సం. రావు మొరాయించేడు.

“పోనీ, ఇంకోపాతిక తీసుకుందురుగాని. Personal గా నాకోసం శ్రమ తీసుకోండి,” సా. రా. బ్రహ్మం ప్రాధేయపడ్డాడు. “సరే. ఉండండి వెళ్ళొస్తాను. ట్రై చేద్దాం” అంటూ ఫైలు, బిల్లుపుస్తకం తీసుకుని ఛాంబరు లోకి వెళ్ళేడు మో. సం. రావు.

సా. రా. బ్రహ్మానికి కసిగావుంది. కడుపు రగిలిపోతోంది. అటూ ఇటూ దిక్కులుచూస్తూ అనుకున్నాడు; “దొంగవేషాలూ, వీడూను. వెధవ. మరోపాతిక ఆశచూపే సరికి ట్రై చేస్తాట్ట! మరీ దొంగలదోపిడిగావుందీ మామూలు వ్యాపారం. కంట్రాక్టులు చేస్తే నెత్తిన గుడ్డేసుకునిపోయే రోజులొచ్చినై. అందరూ మింగుడుగాళ్ళు తయారైనారు”

ఛాంబర్స్ స్పింగ్ డోర్ తెరుచుకుంది. సా. రా. బ్రహ్మం ఆత్రంగా అటుకేసి చూసేడు. మో. సం. రావు మొహాన్న సంతోషం పులుముకొని బయటికొచ్చేడు.

— సా. రా. బ్రహ్మం కాకు దిగేసరికి ‘నిరీక్షణ డిస్పెన్సరీ’ రోగులతో కిటకిట లాడుతోంది. ఆయన హాల్లో కొచ్చాడు. డాక్టరు ప్రక్కగావున్న కుర్చీలో కూర్చున్నాడు.

డిస్పెన్సరీ డాక్టరు సా. రి. హరి. అలను సా. రా. బ్రహ్మం సుపుత్రుడు. అతని పూర్తిపేరు సాధనాల రిపుహరి.

“మా Mother చాలా Aged డాక్టరుగారూ. ఆవిడకీ జబ్బు చాలాకాలంనుంచి వుంది. ఎన్నెన్నో వైద్యాలు చేయించాం కానీ, తగ్గలేదు. మీ మీద మాకు గురివుంది. మీ హస్తవాసీ మంచిది,” కా. సు. చెప్పుకుపోతున్నాడు. అతని పూర్తిపేరు కాలరి సుబ్రహ్మణ్యం.

“అందుకే చెప్తున్నాను. Chronic Case కనుక నెలకు నలభై రూపాయలు ఫీజు. మందులన్నీ మీవి. ఇంటికి వస్తే కారుఖర్చుమీదే.”

“ఏదో మరోమాట....” నీళ్ళు నమిలేడు. కా. సు.

“వైద్యానికి బేరమేమిటయ్యా. చెప్పాడు గదా.

అందు కిష్టమైతే చూడండి." సా. రా, బ్రహ్మం ఉత్తరీయం సరిచేసుకున్నాడు.

"నా. నా. మీరలా అడగొద్దు. నేను చాలా Reasonable గా చెప్పేను" సా. రి. హరి, పేషెంట్ కి ధర్మామీటర్ అందిస్తూ అన్నాడు. "అసలు నాకు తెలీకడుగు తాను, మమ్మల్నందరూ దోచుకుతింటుంటే ఎంతమందితో నని 'రీజనబుల్' గా. వుంటాం, చెప్పండి" ఉపన్యాసం మొదలై ధోరణిలో అన్నాడు సా. రా. బ్రహ్మం.

తండ్రికొడుకులనైపు అదోలా చూస్తూ "సరే, కానీండి ఏం చేస్తాం? ఇవాళసాయంత్రం ఆవిణ్ణి తీసికొస్తాను" అంటూ బయటపడ్డాడు కా. సు. అతనికి సా. రి. హరిమీద, వాళ్ళయ్యమీద మండుకొచ్చింది. తాము 'రీజనబుల్' గానే వున్నారట. మరీదోపిడిగావుంది, ఈడాక్టర్ వ్యవహారం. డాక్టర్ గా బోర్డు కట్టెచాలు - రోగుల క్యూలు, డబ్బుల వర్షం. సంపాదనంతా మందులపాలైపోతోంది. ఈ 'ఎక్స్ప్లాయిటేషన్'కి అంతం లేకుండా పోతోంది" విసుక్కుంటూ విస విస నడిచేడు, కా. సు.

'నిరీక్షణ డిస్పెన్సరీ' మెట్లమీద ఎవరో గుద్దుకున్నట్లు తెలియని చూసేడు కా. సు. ఎదుటివ్యక్తి కూడా కా. సు. కేసి తీక్షణంగా చూసేడు. మొహానికి బొప్పి కట్టించేమోనని నిమురుకుంటూ సాగిపోయేడు కా. సు.

అవతలి వ్యక్తి మాత్రం "చీ చీ ఇక్కడా తయారు. సున్నపుపిడత మొహం గుంటకళ్లు, గద్దముక్కు వీడూను" అని చిరాకుపడి, డిస్పెన్సరీలోకి గబగబనడిచేడు. *